

ನ್ಯಾಯಾಲಯದ ಆದೇಶದ ಮೇರೆಗೆ ಸಾಕ್ಷಿಯನ್ನು ದಿನಾಂಕ 16.03.2024 ರಂದು
ಪುನಃ ಕರೆಯಿಸಿ ಪ್ರಮಾಣ ವಚನ ಭೋದಿಸಲಾಯಿತು:

ಪಾಟೀ ಸವಾಲು: ಆರೋಪಿತರ ಪರ ವಕೀಲರಾದ ಶ್ರೀ ಯು.ಎಸ್ ರವರಿಂದ:

. ನನ್ನ ತಂದೆ ಮರಣಹೊಂದುವ ಕಾಲಕ್ಕೆ ನಾನು ಹತ್ತನೇ ತರಗತಿ ಓದುತ್ತಿದ್ದೆ. ನನ್ನ ತಂದೆ ಅನಾರೋಗ್ಯದ ಕಾರಣಕ್ಕೆ ಮರಣಹೊಂದಿದ್ದರು ಎಂದರೆ ನಿಜ. ನನ್ನ ತಂದೆಯವರ ಎರಡು ಕಿಡ್ನಿ ಹಾಳಾಗಿದ್ದವು ಎಂದರೆ ನಿಜ. ಅವರು 2006 ರಲ್ಲಿ ಮರಣಹೊಂದಿದ್ದರು. ನನ್ನ ತಂದೆ ಸಾಯುವ ಎಷ್ಟು ವರ್ಷಗಳ ಮೊದಲಿನಿಂದ ಡಯಾಲಿಸಿಸ್ ಮಾಡಿಸುತ್ತಿದ್ದರು ಎಂದು ನನಗೆ ಗೊತ್ತಿಲ್ಲ. ನನ್ನ ತಂದೆ ಚಿಕಿತ್ಸೆಗೆ ಬಹಳಷ್ಟು ಹಣ ಖರ್ಚಾಗಿತ್ತು ಎಂದರೆ ನಾನು ಚಿಕ್ಕವಳಿದ್ದುದರಿಂದ ನನಗೆ ಗೊತ್ತಿಲ್ಲ ಸಾಕ್ಷಿ ಪುನಃ ಹೇಳುತ್ತಾರೆ ಖರ್ಚಾಗಿರಬಹುದು. ನಾನು ಏಳನೇ ತರಗತಿ ಓದುತ್ತಿದ್ದಾಗಿನಿಂದ ಶಿವಪ್ರಕಾಶ್ ಇವರ ಪರಿಚಯ ಇತ್ತು. ನನ್ನ ತಂದೆ ಮೊದಲಿಗೆ ಡ್ರೈವರ್ ಕೆಲಸ ಮಾಡುತ್ತಿದ್ದರು ಎಂದರೆ ನಿಜ. ನನ್ನ ತಂದೆ ಶಿವಪ್ರಕಾಶ್ ಇವರ ಜೊತೆ ಪಾಲುದಾರಿಕೆ ಹೊಂದಿದ ಬಗ್ಗೆ ನನ್ನ ಬಳಿ ದಾಖಲೆ ಇಲ್ಲ. ನನ್ನ ತಂದೆ ಶಿವಪ್ರಕಾಶ್ ಇವರ ಜೊತೆ ಪಾಲುದಾರಿಕೆ ಹೊಂದಿರಲಿಲ್ಲ ಎಂದರೆ ಸರಿಯಲ್ಲ. ನಮ್ಮ ತಂದೆ ಮರಣದ ಬಳಿಕ ಶಿವಪ್ರಕಾಶ್ ಇವರು ನನ್ನ ಮತ್ತು ನನ್ನ ತಂಗಿ ತಮ್ಮನ ವಿದ್ಯಾಭ್ಯಾಸ ಮಾಡಿಸಿದ್ದರು. ನನ್ನ ಪಿ.ಯು.ಸಿ ವರೆಗಿನ ವಿದ್ಯಾಭ್ಯಾಸವನ್ನು ಅವರೇ ಮಾಡಿಸಿದ್ದರು. ನನ್ನ ಮದುವೆಯನ್ನು ಅವರೇ ಮುಂದೆ ನಿಂತು ಮಾಡಿದ್ದರು ಎಂದರೆ ನಿಜ. ಸ್ನೇಹಿತನ ಮಗಳು ಎನ್ನುವ ಕಾರಣಕ್ಕೆ ನನ್ನ ಮದುವೆ ಖರ್ಚನ್ನು ಅವರೇ ಮಾಡಿದ್ದರು ಎಂದರೆ ಸರಿಯಲ್ಲ. ನನ್ನ ತಂದೆ ಮರಣದ ಬಳಿಕ ನಮ್ಮ ಕುಟುಂಬಕ್ಕೆ ಯಾವುದೇ ಆದಾಯ ಇರಲಿಲ್ಲ ಎಂದರೆ ಸರಿಯಲ್ಲ. ನನ್ನ ತಾಯಿ

ಅಥವಾ ನಾನು ಯಾವುದೇ ಕೆಲಸ ಮಾಡುತ್ತಿರಲಿಲ್ಲ ಎಂದರೆ ಸರಿಯಲ್ಲ. ಶಿವಪ್ರಕಾಶ್ ಇವರೇ ನಮ್ಮ ಮನೆಯ ಎಲ್ಲಾ ಖರ್ಚು ವೆಚ್ಚಗಳನ್ನು ನೋಡಿಕೊಳ್ಳುತ್ತಿದ್ದರು ಎಂದರೆ ಸರಿಯಲ್ಲ.

2. ನನ್ನ ತಂದೆ ಶಿವಪ್ರಕಾಶ್ ಇವರಿಗೆ ಕೊಟ್ಟಿದ್ದ 4 ಲಕ್ಷ ರೂಪಾಯಿ ನನ್ನ ತಂದೆಗೆ ಎಲ್ಲಿಂದ ಬಂದಿತ್ತು ಎಂದು ಗೊತ್ತಿಲ್ಲ ಆದರೆ ಆ ಬಗ್ಗೆ ನನ್ನ ತಾಯಿ ಹೇಳಿದ್ದರು. ನನ್ನ ತಂದೆಗೆ ಅನಾರೋಗ್ಯವಿದ್ದ ಕಾರಣ ಅವರಿಗೆ 4 ಲಕ್ಷ ಕೊಡುವ ಶಕ್ತಿ ಇರಲಿಲ್ಲ ಎಂದರೆ ಸರಿಯಲ್ಲ. ಶ್ರೀನಗರದ ನಿವೇಶನ ಖರೀದಿ ಮಾಡಲು ನನ್ನ ತಂಗಿಯ ಗಂಡ 2 ಲಕ್ಷ ಮತ್ತು ನನ್ನ ತಮ್ಮ ಸಾಲ ಪಡೆದ ಸ್ವಲ್ಪ ಹಣ ಶಿವಪ್ರಕಾಶ್ ಇವರಿಗೆ ಕೊಟ್ಟಿದ್ದರು ಎಂದು ಸುಳ್ಳು ಸಾಕ್ಷಿ ಹೇಳುತ್ತಿದ್ದೇನೆ ಎಂದರೆ ಸರಿಯಲ್ಲ. ಶ್ರೀನಗರದ ನಮ್ಮ ಮನೆಯನ್ನು ಸಂಪೂರ್ಣವಾಗಿ ಶಿವಪ್ರಕಾಶ್ ಇವರೇ ಕಟ್ಟಿಸಿಕೊಟ್ಟಿದ್ದರು ಎಂದರೆ ಸರಿಯಲ್ಲ. ಆ ಮನೆ ಕಟ್ಟಲು ಎಷ್ಟು ಖರ್ಚಾಗಿದೆ ಎಂದು ನನಗೆ ಗೊತ್ತಿಲ್ಲ. ನನ್ನ ತಮ್ಮ ದುಡಿದ ಹಣ ಮತ್ತು ನನ್ನ ತಂಗಿಯ ಗಂಡನಿಂದ ಪಡೆದ 2-3 ಲಕ್ಷ ಹಣದಿಂದ ಮನೆ ಕಟ್ಟಿಸಿದ್ದರು. ಆ ಬಗ್ಗೆ ಸುಳ್ಳು ಸಾಕ್ಷಿ ಹೇಳುತ್ತಿದ್ದೇನೆ ಎಂದರೆ ಸರಿಯಲ್ಲ. ಶಿವಪ್ರಕಾಶ್ ಇವರು ನಮ್ಮ ಮನೆಗೆ ಬರುತ್ತಿದ್ದ ಬಗ್ಗೆ ಅವರ ಮನೆಯವರಿಗೆ ಗೊತ್ತಿತ್ತು ಎಂದು ಶಿವಪ್ರಕಾಶ್ ಇವರೇ ಹೇಳಿದ್ದರು. ಶಿವಪ್ರಕಾಶ್ ಇವರು ನಮಗೆ ಸಹಾಯ ಮಾಡುತ್ತಿದ್ದ ಬಗ್ಗೆ ಅವರ ಮನೆಯವರು ಪ್ರಶ್ನೆ ಮಾಡುತ್ತಿದ್ದರು ಎಂದು ಶಿವಪ್ರಕಾಶ್ ಇವರೇ ನಮಗೆ ಹೇಳಿದ್ದರು. ಶಿವಪ್ರಕಾಶ್ ಇವರ ಹೆಂಡತಿ ಮಕ್ಕಳು ಯಾವತ್ತು ನಮ್ಮ ಮನೆ ಬಳಿ ಗಲಾಟೆ ಮಾಡಿಲ್ಲ ಎಂದರೆ ನಿಜ. ಶಿವಪ್ರಕಾಶ್ ಇವರ ಮನೆಯವರು ನನ್ನ ಮದುವೆಗೆ ಮತ್ತು ನಮ್ಮ ಗೃಹಪ್ರವೇಶಕ್ಕೆ ಬಂದಿರಲಿಲ್ಲ ಎಂದರೆ ನಿಜ. ಶಿವಪ್ರಕಾಶ್ ಇವರ ಮಕ್ಕಳ ಮದುವೆಗೆ ನಾನು ಹೋಗಿರಲಿಲ್ಲ ಎಂದರೆ ನಿಜ.

3. ನನ್ನ ತಾಯಿ ಮರಣಹೊಂದುವದಕ್ಕಿಂತ 5 ತಿಂಗಳ ಮೊದಲು ಶ್ರೀಗರದ ಮನೆಗೆ ವಾಸ ಮಾಡಲು ಹೋಗಿದ್ದರು. ನಾನು ಆಗಾಗ ಶ್ರೀನಗರದ ಮನೆಗೆ ಹೋಗುತ್ತಾ ಬರುತ್ತಾ ಇದ್ದೆ. ನನಗೆ ಶಾರದಮ್ಮ ಇವರು ಅಷ್ಟಾಗಿ ಪರಿಚಯವಿರಲಿಲ್ಲ ಎಂದರೆ ಅವರು ಆಗಾಗ ಮಾತನಾಡಿಸುತ್ತಿದ್ದರು. ಶಾರದಮ್ಮ ಇವರು ನನಗೆ ಯಾವತ್ತು ಪೋನ್ ಮಾಡಿಲ್ಲ ಎಂದರೆ ಸರಿಯಲ್ಲ. ದಿ:21.10.2021 ರಂದು ಶಾರದಮ್ಮ ಇವರು ನನಗೆ ಪೋನ್ ಮಾಡಿದಾಗ 2-3 ನಿಮಿಷ ಮಾತನಾಡಿದ್ದರು. ಆ ಕಾಲಕ್ಕೆ ನಾನು ವಿದ್ಯಾರಣ್ಯಪುರಂನ ಅಂದಾನಿ ಸರ್ಕಲ್ ಬಳಿ ವಾಸವಿದ್ದೇವು. ಆ ಕಾಲಕ್ಕೆ ನನ್ನ ಗಂಡ ನನ್ನ ಜೊತೆಯಲ್ಲೇ ಇದ್ದರು. ಶಾರದಮ್ಮ ಪೋನ್ ಮಾಡಿದ ಕೂಡಲೇ ನಾವು ಪೋ.ರಾಣೆಗೆ ಪೋನ್ ಮಾಡಿ ತಿಳಿಸಿರಲಿಲ್ಲ. ನಾನು ನನ್ನ ತಾಯಿಯ ಮನೆ ಬಳಿ ಹೊದಾಗ ಅಲ್ಲಿ ಪೋಲೀಸರು ಮತ್ತು ಬೇರೆ ಜನ ಇದ್ದರು ಆದರೆ ಎಷ್ಟು ಜನ ಎಂದು ಹೇಳಲು ಆಗುವುದಿಲ್ಲ. ಪೋಲೀಸರು ನಾವು ಹೋಗುವ ಮೊದಲೇ ಅಲ್ಲಿಗೆ ಬಂದಿದ್ದರು. ನಾವು ಹೋಗುವ ಮೊದಲು ಮೃತ ದೇಹಗಳನ್ನು ಅಲ್ಲಿಂದ ತೆಗೆದಿರಲಿಲ್ಲ. ನಾವು ಹೋದಾಗ ನಾಗಾರ್ಜುನ ನನ್ನ ತಾಯಿಯ ದೇಹದ ಬಳಿ ನಿಂತಿದ್ದ. ಆ ಕಾಲಕ್ಕೆ ನಾಗಾರ್ಜುನ ಭಯದಲ್ಲಿದ್ದ ಎಂದರೆ ನಿಜ. ಆ ಕಾಲಕ್ಕೆ ನಾಗಾರ್ಜುನನಿಗೆ ಸರಿಯಾಗಿ ಮಾತನಾಡಲು ಆಗುತ್ತಿರಲಿಲ್ಲ ಎಂದರೆ ನಾವು ಕೇಳಿದ್ದಕ್ಕೆ ಉತ್ತರ ಹೇಳುತ್ತಿದ್ದ.

4. ನಾವು ಹೋದ ಬಳಿಕ ಅಂದಾಜು 10 ನಿಮಿಷ ಘಟನೆ ಸ್ಥಳದಲ್ಲಿದ್ದೆವು. ನಂತರ ನಾಗಾರ್ಜುನನೊಂದಿಗೆ ಆಸ್ಪತ್ರೆಗೆ ಹೋಗಿದ್ದೆ. ಅಲ್ಲಿಗೆ ಹೋದಾಗ ನನ್ನ ತಾಯಿ ಮರಣಹೊಂದಿದ್ದನ್ನು ನೋಡಿ ನನಗೆ ಭಯ ಮತ್ತು ದುಃಖವಾಗಿತ್ತು ಎಂದರೆ ನಿಜ. ಆ ಕಾಲಕ್ಕೆ

ನಾನು ನಾಗಾರ್ಜುನನನ್ನು ಮಾತನಾಡಿಸಿರಲಿಲ್ಲ ಎಂದರೆ ನಿಜ. ನಾವು ಅದೇ ದಿನ ಜೆ.ಎಸ್.ಎಸ್ ಆಸ್ಪತ್ರೆಯಿಂದ ವಾಪಸ್ಸು ಮನೆಗೆ ಹೋಗಿದ್ದೆವು. ನಾನು ಜೆ.ಎಸ್.ಎಸ್ ಆಸ್ಪತ್ರೆಯಲ್ಲಿ ಒಳಗೆ ಹೋಗಿರಲಿಲ್ಲ. ಆ ದಿನ ನಾನು ನಾಗಾರ್ಜುನ ನನ್ನು ಮಾತನಾಡಿಸಿರಲಿಲ್ಲ ಎಂದರೆ ಕಾರಿನಲ್ಲಿ ಆಸ್ಪತ್ರೆಗೆ ಹೋಗುವಾಗ ಮಾತನಾಡಿಸಿದೆ. ಆ ದಿನ ಪೊಲೀಸರು ನನ್ನನ್ನು ವಿಚಾರಣೆ ಮಾಡಿರಲಿಲ್ಲ. ನಾನು ಯಾವತ್ತು ಪೊಲೀಸರಿಗೆ ಹೋಗಿರಲಿಲ್ಲ ಎಂದರೆ ನಿಜ. ನಾನು ಪೊಲೀಸರ ಮುಂದೆ ಹೇಳಿಕೆ ಕೊಟ್ಟಿಲ್ಲ ಎಂದರೆ ನಿಜ. ನಾಗಾರ್ಜುನನ ಹೇಳಿಕೆ ಆಧಾರದ ಮೇಲೆ ನಾನು ಸಾಗರ್ ಬಂದಿದ್ದೆ ಎಂದು ಹೇಳಿದ್ದೆ ಎಂದರೆ ನಿಜ. ನನ್ನ ತಾಯಿ ಮತ್ತು ಶಿವಪ್ರಕಾಶ್ ನಡುವೆ ಸಂಬಂಧ ಇದೆ ಎಂದು ಶಿವಪ್ರಕಾಶ್ ಇವರ ಮನೆಯವರು ಯಾವತ್ತು ನಮ್ಮೊಂದಿಗೆ ಜಗಳ ಮಾಡಿಲ್ಲ ಎಂದರೆ ನಿಜ. ನಾನು ಸಾಗರ್ ನನ್ನು ನೋಡಿಲ್ಲ ಎಂದರೆ ನಿಜ.

ಈ ವೇಳೆಗೆ ಸರ್ಕಾರಿ ಅಭಿಯೋಜಕರು ಸಾಕ್ಷಿಯನ್ನು ಮರು ವಿಚಾರಣೆ ಮಾಡಲು ಅನುಮತಿ ಕೋರಿದ್ದು ಸದರಿ ವಿನಂತಿಗೆ ಆರೋಪಿತನ ಪರ ವಕೀಲರು ತಕರಾರು ವ್ಯಕ್ತ ಪಡಿಸಿದ್ದು ಆ ಕುರಿತು ವಾದ ವಿವಾದಗಳನ್ನು ಕೇಳಲು ಸಾಕ್ಷಿದಾರರ ಮುಂದುವರೆದ ವಿಚಾರಣೆಯನ್ನು ಮುಂದೂಡಲಾಯಿತು.

ತೆರೆದ ನ್ಯಾಯಾಲಯದಲ್ಲಿ ನನ್ನ ಉಕ್ತಲೇಖನದಂತೆ ಬೆರಳೆಚ್ಚು ಮಾಡಲಾಯಿತು.

ಓ ಹೇ ಕೇ ಸ ಇ ಎ ಒ.,

4 ನೇ ಅಪರ ಜಿಲ್ಲಾ ಮತ್ತು ಸತ್ರ ನ್ಯಾಯಾಧೀಶರು,
ಮೈಸೂರು